



QORTI TA' L-APPELL

**S.T.O. PRIM IMHALLEF
SILVIO CAMILLERI**

**ONOR. IMHALLEF
ALBERT J. MAGRI**

**ONOR. IMHALLEF
TONIO MALLIA**

Seduta tat-3 ta' Frar, 2012

Appell Civili Numru. 396/2010/1

Gaming VC Corporation Limited (C 40551)

v.

**Boss Media Malta Casino Ltd (C 40930), Boss Media
AB, St. Minver Limited u b'digriet tal-24 ta' Gunju 2010
Michael Bennet gie nominat bhala kuratur deputat
sabiex jirraprezenta lill-kumpanija estera GTECH
registrata geww l-Istati Uniti**

Il-Qorti:

Dan hu provvediment dwar l-irritwalita` u nullita` tal-appell intavolat mis-socjetajiet konvenuti in segwitu` ghas-

sentenza tal-Prim' Awla tal-Qorti Civili moghtija fit-12 ta' Mejju, 2011 fil-kawza fl-ismijiet premessi.

Bis-sentenza msemmija l-ewwel Qorti kienet cahdet l-eccezzjoni ta' nuqqas ta' gurisdizzjoni sollevata mis-socjetajiet konvenuti. L-istess socjetajiet hassew ruhhom aggravati bl-imsemmija sentenza u konsegwentement ipprezentaw appell fis-27 ta' Mejju 2011 minn dik is-sentenza parzjali. Is-socjeta` attrici appellata, fir-risposta taghha osservat illi dan l-appell gie intavolat minghajr ma s-socjetajiet konvenuti ottemperaw ruhhom mal-provvedimenti tal-Artikolu 231 u 234 tal-Kap. 12 tal-Ligijiet ta' Malta u cioe` minghajr ma talbu l-permess tal-Prim' Awla tal-Qorti Civili, kien ghalhekk li ssollevat il-pregudizzjali tal-irritwalita` u nullita` ta' dan l-appell. Fl-udjenza tal-15 ta' Novembru, 2011 id-difensuri tal-partijiet ttrattaw dan l-incident u l-appell thalla ghas-sentenza fuq din il-kwistjoni ghas-seduta tal-lum.

Ilkunsidrat:

Mhux kontestat li s-socjetajiet intimati pprezentaw l-appell taghhom mis-sentenza preliminari minghajr ma talbu l-permess tal-Qorti a tenur tal-Artikolu 231 tal-Kap. 12 biss dawn l-istess socjetajiet jikkontestaw il-pregudizzjali billi jirritjenu li fil-kaz ta' sentenza dwar il-gurisdizzjoni o meno tal-Qorti mhux mehtieg tali permess. Ghal kjarazza qed jigu riprodotti hawn taht l-artikoli msemmija mis-socjeta` appellata u fuq liema qed tistrieħ is-sottomissjoni taghha dwar in-nullita` tal-appell.

L-Artikolu 231 jipprovdi hekk:

“(1) Jekk diversi kwistjonijiet f'kawza jinqatghu b'sentenzi separati, jista' jsir appell minn kull wahda minn dawk is-sentenzi wara s-sentenza finali u fiz-zmien li jmiss li jibda jghodd mill-jum meta tinghata l-ahhar sentenza; u f'dak l-appell ghandhom jissemmew espressament is-sentenza jew sentenzi li minnhom isir appell:

“Izda appell minn dawk is-sentenzi separati jista' jsir qabel l-ahhar sentenza biss bil-permess tal-qorti moghti fil-qorti bil-miftuh; u din it-talba ghal permess biex isir appell

ghandha ssir jew verbalment meta tinghata s-sentenza jew b'rikors fi zmien sitt ijiem minn dik is-sentenza u meta jinghata dak il-permess biex isir appell minn dawk is-sentenzi separati, iz-zmien biex jigi prezentat l-appell relativ ghandu jibda ghaddej mill-jum minn meta jinghata dak il-permess fil-qorti bil-miftuh.”

“(2) Omissis

L-Artikolu 234 jiddisponi hekk:

“Bla hsara tad-disposizzjonijiet specjali ohra ta’ dan il-Kodici dwar l-eccezzjoni ta’ l-inkompetenza minhabba x-xorta tal-haga fil-kawza, minn kull sentenza moghtija minn kull qorti fuq il-kompetenza taghha li tiehu konjizzjoni mill-kawza, jista’ jsir appell; u l-qorti tista’ twaqqaf is-smigh tal-kawza sakemm jinqata’ dak il-punt fil-qorti fi grad ta’ appell, meta ebda wahda mill-partijiet ma tipprova lill-qorti, li t-twaqqif tas-smigh tal-kawza jista’ jkun ta’ hsara ghaliha.”

Ikkunsidrat.

Mill-artikoli fuq riportati, li ghandu jinghad, gew emendati *di recente* minhabba ezigenzi ta’ natura Prattika billi hafna appelli minn sentenzi parzjali kienu qed johonqu l-process gudizzjarju, jidher li filwaqt li l-legislatur ried li, bhala regola generali, appelli minn sentenzi parzjali ma jsirux, hliet flimkien mas-sentenza finali, eccetto meta dan id-dritt jinghata lill-parti interessata fuq talba ghal dan il-ghan, l-istess legislatur zamm apparti dawk l-appelli li jikkoncernaw sentenzi preliminari dwar il-kompetenza tal-istess Qorti. Infatti fl-Artikolu 234 jinghad li f’dawn il-kazi “*minn kull sentenza moghtija minn kull qorti fuq il-kompetenza taghha li tiehu konjizzjoni mill-kawza, jista’ jsir appell;*” u f’dan il-kaz il-legislatur ma hassx li kien hemm il-htiega, bhal ma jinghad fl-Artikolu 231 li, jintalab permess lill-Qorti biex jigi intavolat dan l-appell. Infatti dwar awtorizzazzjoni ma jinghad xejn.

Ghalhekk hawn insib distinzjoni netta bejn appelli minn sentenzi preliminari ta’ kull generu li jehtiegu l-

awtorizzazzjoni tal-Qorti biex dak l-appell jigi ntavolat qabel is-sentenza finali, u dawk l-appelli minn sentenzi preliminari dwar il-kompetenza tal-Qorti li ma jehtiegux din l-awtorizzazzjoni. Naturalment sentenza dwar kompetenza fejn il-Qorti tiddikjara li ma ghandhiex gurdizzjoni tiehu konjizzjoni tal-kawza, qatt ma tista` tirrikjedi l-permess tal-Qorti li tkun ppronunzjata biex isir appell u dan billi tali sentenza, fiha nnifisha, ma tkunx wahda preliminari izda pjuttost finali billi b'dak il-pronunzjament il-gudizzju jigi terminat. F'dan il-kaz, il-legislatur ma kellux bzonn li jipprovdi billi jkunu japplikaw il-provvediment generali koncernanti appelli minn sentenzi finali. Biss fil-kaz ta' sentenza fejn il-Qorti tkun cahdet l-eccezzjoni ta' nuqqas ta' gurdizzjoni taghha, u b'hekk iddikjarat ruhha kompetenti li tiehu konjizzjoni tal-kaz, bhal fil-kaz in ezami, dik is-sentenza tkun wahda preliminari billi l-process gudizzjarju jibqa' miexi. F'dan il-kaz, ghalhekk, il-legislatur, kieku ried, halla l-kwistjoni tal-appellabilita` minn dik is-sentenza qabel is-sentenza finali li tigi regolata bl-Artikolu 231 bhal kazijiet l-ohra. Izda jidher li dan ma kienx dak li ried il-legislatur billi mhux talli f'dawn il-kazi, kkonferixxa dritt ta' appell lill-parti interessata minghajr ir-rekwiziti msemmija fl-Artikolu 231, talli ddispona oltre meta kkonferixxa fuq il-Qorti ta' prim istanza d-diskrezzjoni tal-ghazla li *"twaqqaf is-smigh tal-kawza sakemm jinqata dak il-punt fil-qorti fi grad ta' appell"*.

Minn dan jidher li l-pregudizzjali sollevata mis-socjeta` appellata ma hijiex gustifikata u konsegwentement qed tigi michuda u din il-Qorti tiddikjara l-appell intavolat mis-socjetajiet intimati fuq il-kwistjoni tal-kompetenza tal-ewwel Qorti bhala validu. L-ispejjez ta' dan l-incident, fic-cirkostanzi, ghandhom jigu sopportati mis-socjeta` attrici appellata. Il-Qorti tiddiferixxi dan l-appell ghall-kontinwazzjoni ghas-seduta ta' nhar it-Tlieta ghoxrin (20) ta' Marzu 2012 f'Nofsinhar.

Kopja Informali ta' Sentenza

< Sentenza In Parte >

-----TMIEM-----